



முதலமைச்சர் மு.க. ஸ்டாலின் அவர்கள் நேற்று முன்தினம் (1.12.2024) சென்னை, சேப்பாக்கம், எழிலகத்தில் அமைந்துள்ள மாநில அவசரகால செயல்பாட்டு மையத்திற்கு நேரில் சென்று, “ஃபெஞ்சல்” புயல் காரணமாக விழுப்புரம், கடலூர் ஆகிய மாவட்டங்களில் தொடர்ந்து மழை பெய்து வருவதால் போர்க்கால அடிப்படையில் மேற்கொள்ளப்பட்டு வரும் நிவாரண நடவடிக்கைகள் குறித்து கானொலிக் காட்சி வாயிலாக அமைச்சர்பெருமக்கள், மாவட்ட ஆட்சித் தலைவர்கள், சிறப்பு பணி அலுவலர்கள் ஆகியோருடன் ஆய்வு மேற்கொண்டார். இந்த ஆய்வின்போது, நகராட்சி நிர்வாகத் துறை அமைச்சர் கே.என். நேரு, வருவாய் மற்றும் பேரிடர் மேலாண்மைத் துறை அமைச்சர் கே.கே.எஸ்.எஸ்.ஆர். ராமச்சந்திரன், இந்து சமயம் மற்றும் அறநிலையத் துறை அமைச்சர் பி.கே. சேகர்பாபு, பெருநகர சென்னை மாநகராட்சி மேயர் திருமதி ஆர். பிரியா, தலைமைச் செயலாளர் நா. முருகானந்தம், வருவாய் திருவாக ஆணையர் ராஜேஷ் லக்ஷானி, வருவாய் மற்றும் பேரிடர் மேலாண்மைத் துறை முதன்மைச் செயலர் திருமதி பெ. அமுதா, பெருநகர சென்னை மாநகராட்சி ஆணையர் ஜெ. குமரகுருபரன் மற்றும் அரசு உயர் அலுவலர்கள் உடனிருந்தனர்.



முதலமைச்சர் மு.க. ஸ்டாலின் அவர்கள் நேற்று முன்தினம் (1.12.2024) “ஃபெஞ்சல்” புயலால், தொடர்ந்து மழை பெய்து வருவதையொட்டி, கொளத்தூர், சீனிவாசன் நகரில் உள்ள நகர ஆரம்ப சுகாதார நிலையத்தினை ஆய்வு செய்தார். இந்த ஆய்வின்போது, அமைச்சர்கள் கே.என். நேரு, பி.கே.சேகர்பாபு, மேயர் திருமதி ஆர். பிரியா, நாடாளுமன்ற உறுப்பினர்கள் கலாநிதி வீராசாமி, ஆர்.கிராஜன் மற்றும் ப.ரங்கநாதன் உள்ளிட்ட அரசு அதிகாரிகள் உடனிருந்தனர்.

மழை நிவாரணப் பணிகளுக்கு பொது மக்கள் வெகுவாகப் பாராட்டு!

எதையும் எதிர்கொண்டு சமாளிக்கும் வகையில் தயாராக உள்ளோம்!

மாநில அவசரகால செயல்பாட்டு மையத்தில் ஆய்வு செய்தபின் முதல்வர் மு.க.ஸ்டாலின் பேட்டி!

சென்னை, டிச. 3 -

“மழை நிவாரணப் பணிகளுக்கு பொது மக்கள் வெகுவாகப் பாராட்டு தெரிவித்துள்ளனர்” என்றும், “கடும் மழை காரணமாக சென்னையில் இரண்டு நாட்களில் 9.10,000 பேருக்கு உணவுப் பொட்டலங்கள் வழங்கப்பட்டுள்ளன” என்றும், எவ்வளவு கனமழை பெய்தாலும் எதையும் எதிர்கொண்டு சமாளிக்கும் வகையில் தயாராக உள்ளோம் எனவும் முதல்வர் மு.க.ஸ்டாலின் அவர்கள், மாநில அவசரகால செயல்பாட்டு மையத்தில் ஆய்வு செய்தபின் பேட்டி அளிக்கையில் குறிப்பிட்டார்.

முதலமைச்சர் மு.க.ஸ்டாலின் அவர்கள் மாநில அவசரகால செயல்பாட்டு மையத்தில் நேற்று முன்தினம் (1.12.2024) நேரில் ஆய்வு மேற்கொண்ட பிறகு செய்தியாளர்களுக்கு அளித்த பேட்டி வருமாறு:-

வங்கக் கடலில் உருவாகியிருந்த ஃபெஞ்சல் புயல் காரணமாக நேற்று சென்னையில் கனமழை பெய்தது.

கனமழை பெய்தாலும் நம்முடைய தமிழ்நாடு அரசு மேற்கொண்ட முன்னெச்சரிக்கை நடவடிக்கைகளின் காரணமாகவும், தூர்வாரும் பணிகளின் காரணமாகவும், பெரும்பாலான பகுதிகளில் மழைநீர் தேங்கவில்லை என்பது உங்கள் அனைவருக்கும் தெரியும். உங்களில் பலர் தொலைக்காட்சிகளிலும் இதைப் பற்றி பாராட்டி சொல்லியிருக்கின்றீர்கள்.

வடசென்னை பகுதிகளில் மழைநீரை அகற்றுவதற்கு இராட்சத மின் மோட்டார்கள் பயன்படுத்தப்பட்டு மழைநீர் அகற்றப்பட்டிருக்கிறது. தொடர்ந்து சில இடங்களில் அந்தப் பணிகள் நடைபெற்று வருகிறது.

உடனுக்குடன் தேங்கிய தண்ணீர் வெளியேற்றம்!

மழைநீர் தேங்கும் இடங்களில் அதனை வெளியேற்றும் வகையில் பல்வேறு திறன் கொண்ட 1,686 மோட்டார் பம்புகள் எப்போதும் தயார் நிலையில் உள்ளன. தேங்கிய இடங்களில் உடனுக்குடன் தண்ணீர் வெளியேற்றப்படுகிறது.

சென்னையில் உள்ள 22 சுரங்கப் பாதைகளில் 21 சுரங்கப்பாதைகளில்

போக்குவரத்து சீராக உள்ளது. கணேசுபுரம் சுரங்கப் பாதை ரயில்வே மேம்பாலப் பணி காரணமாக போக்குவரத்து நிறுத்தி வைக்கப்பட்டுள்ளது.

சென்னையில் 32 நிவாரண முகாம்கள் அமைக்கப்பட்டு, அதில் 1,018 நபர்கள் தங்கவைக்கப்பட்டு, அவர்களுக்கு தேவையான உணவு, குடிநீர் உள்ளிட்ட அடிப்படை வசதிகள் செய்து கொடுக்கப்பட்டுள்ளது. பொதுமக்களுக்கு இன்று வரை 9 இடைச்சது 10 ஆயிரம் உணவு பொட்டலங்கள் வழங்கப்பட்டுள்ளன.

386 அம்மா உணவகங்களில் 1,07,047 பேருக்கு இலவச உணவு!

நேற்றைய தினம் அம்மா உணவகங்களில் இலவசமாக உணவு வழங்க வேண்டும் என்று நான் அறிவித்திருந்தேன். அந்த அடிப்படையில், 386 அம்மா உணவகங்களில் 1,07,047 பேருக்கு உணவு இலவசமாக வழங்கப்பட்டுள்ளது.

வடகிழக்குப் பருவ மழையினை முன்னிட்டு பெருநகர சென்னை மாநகராட்சியில் அலுவலர்கள், பொறியாளர்கள், துய்மைப் பணியாளர்கள் என மொத்தம் 22 ஆயிரம் பேர் மழைக்கால மீட்பு நடவடிக்கைகளில் ஈடுபட்டு வருகிறார்கள். குடிநீர் வழங்கல் மற்றும் கழிவுநீர் அகற்றும் பணிகளை 2,149 களப்பணியாளர்கள் மேற்கொண்டு வருகிறார்கள்.

எதையும் எதிர்கொண்டு சமாளிக்கும் வகையில் சென்னை தயார் நிலையில் உள்ளது.

அதைத் தொடர்ந்து, இன்று காலை கொளத்தூர் தொகுதிக்கு நான் சென்றிருந்தேன். கடந்த காலங்களில் தண்ணீர் நிற்கும் பகுதிகளில் எங்கும் இப்போது தண்ணீர் தேங்கவில்லை. இதை மக்களை மகிழ்ச்சியாக தெரிவித்தார்கள். ஒரு சில ஊடகங்கள் தவிர்த்து பல்வேறு ஊடகங்களில் சென்னை மக்கள் அதை பாராட்டியிருக்கிறார்கள். அதற்காக நான் நன்றியைத் தெரிவித்துக்கொள்கிறேன்.

அமைச்சர்கள் - அதிகாரிகளிடம் நிலைமையைக் கேட்டு வருகிறேன்!

மாநிலத்தின் மற்ற மாவட்டங்களில்

நிலையை நேற்று முதல் இன்று வரை தலைமைச் செயலாளர் மூலமும் அந்தந்த மாவட்ட அமைச்சர்கள், மாவட்ட ஆட்சியர்களிடம் தொலைபேசி மூலமும் கேட்டு அறிந்துவருகிறேன்.

அந்த வகையில், விழுப்புரம் மாவட்டத்தைப் பொறுத்தவரையில், வரலாறு காணாத மழை அங்கு பதிவாகி உள்ளது. நிலைமை தொடர்ந்து கண்காணிக்கப்படுகிறது. குறிப்பாக, கடந்த 24 மணி நேரத்தில் விழுப்புரம் மாவட்டத்தில் மயிலத்தில் 49 செ.மீ., மழையும், நெம்மேலியில் 46 செ.மீ., மழையும், வானூரில் 41 செ.மீ.பரள என பல பகுதிகளில் அதிகமழை பதிவாகி உள்ளது.

விழுப்புரம் மாவட்டத்தில் மீட்பு மற்றும் நிவாரணப் பணிகளை துரிதப்படுத்த மாவட்ட அமைச்சரான க.பொன்முடி அவர்களுடன் இணைந்து செயல்படுவதற்கு போக்குவரத்துத் துறை அமைச்சர் எஸ். எஸ்.சிவசங்கர் அவர்களையும், மின்சாரம், மதுவிலக்கு மற்றும் ஆயத்தீர்வைத் துறை அமைச்சர் வி.செந்தில் பாலாஜி அவர்களை அனுப்பி வைத்துள்ளேன்.

அதேபோல், அமைச்சர்கள் எம்.ஆர்.கே. பன்னீர்செல்வம் மற்றும் சி.வி.கணேசன், கடலூர் மாவட்டத்தில் மீட்பு மற்றும் நிவாரண பணிகளை துரிதப்படுத்தி வருகிறார்கள்.

நிவாரணப் பணிகளை துரிதப்படுத்த நடவடிக்கை!

மேலும், விழுப்புரம் மாவட்டத்தில், மீட்பு மற்றும் நிவாரணப் பணிகள் குறித்து ஆலோசனை வழங்கி, பணிகளை துரிதப்படுத்த நீர்வள ஆதாரத் துறை கூடுதல் தலைமைச் செயலாளர் மணிவாசன், தலைமையில், இந்திய ஆட்சிப் பணி அலுவலர்கள் ஆல்பி ஜான் வர்கீஸ், கிரன் குராலா, பொன்னையா, சிவராசு ஆகியோரை அனுப்பி வைத்துள்ளோம்.

ஏற்கனவே மாவட்ட கண்காணிப்பு அலுவலர் எஸ்.ஜெ. சுன்னோங்கம் ஜடக் சிரு அவர்கள் மூன்று நாட்களாக விழுப்புரத்தில் முகாமிட்டு கண்காணித்து வருகிறார்.

கடலூர் மாவட்டத்தில் ஊரக வளர்ச்சி

மற்றும் ஊராட்சிகள் துறை கூடுதல் தலைமைச் செயலாளர் ககந்தீப் சிங் பேடி அவர்கள் தலைமையில் எஸ்.எ.ராமன், அவர்களையும் இரண்டு மாவட்ட வருவாய் அலுவலர்களையும் அனுப்பி வைத்துள்ளேன்.

துணை முதல்வர் உதயநிதி ஸ்டாலின் ஆய்வு!

மேலும், விழுப்புரம் மற்றும் கடலூர் மாவட்டங்களில் ஏற்பட்டுள்ள பாதிப்புகளை பார்வையிட்டு நிவாரணப் பணிகளை துரிதப்படுத்த துணை முதலமைச்சர் உதயநிதி ஸ்டாலின் அவர்களையும் நான் அனுப்பி வைத்துள்ளேன்.

விழுப்புரம் மாவட்டத்தில் மீட்பு பணிகளை மேற்கொள்ள தமிழ்நாடு பேரிடர் மீட்பு படை மற்றும் தேசிய பேரிடர் மீட்பு படையைச் சார்ந்த 12 குழுக்கள் விரைந்துள்ளன. விழுப்புரம் மாவட்டத்தில் துப்புரவு பணிகளை மேற்கொள்ள பிற மாவட்டங்களிலிருந்து துய்மைப் பணியாளர்கள் வரவழைக்கப்பட்டு, அவர்களும் அதில் ஈடுபட உள்ளார்கள்.

இன்று காலை நிலவரப்படி விழுப்புரம் மற்றும் கடலூர் மாவட்டங்களில் 26 முகாம்களில் 1,373 நபர்கள் தங்கவைக்கப்பட்டுள்ளனர். விழுப்புரம் மற்றும் கடலூர் மாவட்டங்கள் தொடர்ந்து கண்காணிக்கப்பட்டு வருவதோடு, மீட்பு மற்றும் நிவாரண பணிகள் தீவிரப்படுத்தப்பட்டு வருகிறது.

ஒன்றியக் குழுவை அனுப்பக் கேட்டுள்ளோம்!

இந்த புயலின் காரணமாக தமிழ்நாட்டில் குறிப்பாக, கடலூர், விழுப்புரம், செங்கல்பட்டு ஆகிய மாவட்டங்களுக்கு ஏற்பட்டுள்ள பாதிப்புகளை சீரமைக்கவும், பாதிப்புக்குள்ளான மக்களுக்கு நிவாரணம் வழங்கவும் தேவையான நிதி வழங்கிடவும், பாதிப்புகளை பார்வையிட மத்திய குழுவை அனுப்பி வைக்க ஒன்றிய அரசை கேட்டுக்கொள்ள இருக்கிறோம்.

இன்று திருவண்ணாமலை மற்றும் கள்ளக்குறிச்சி மாவட்டங்களிலும் மழை அதிக அளவு இருக்கும் என்று எதிர்பார்க்க-

கப்படுகிறது. எனவே, அந்த மாவட்ட அலுவலர்களையும் தயார் நிலையில் இருக்க அறிவுறுத்தியுள்ளோம் என்பதையும் தெரிவித்துக்கொள்கின்றேன்.

செய்தியாளர்: உண்மையாகவே நேற்றிலிருந்து எந்த மின்தடையும் இல்லை. மாநகராட்சி மற்றும் அனைத்து துறைகளும் நன்கு வேலை பார்க்கின்றன. அவர்களுக்கு எங்களது பாராட்டுகள்.

முதலமைச்சர் மு.க.ஸ்டாலின்: நன்றி.

செய்தியாளர்: ஒன்றிய அரசிடமிருந்து கூடுதலாக தமிழ்நாடு அரசு என்ன எதிர்பார்க்கிறது. தேசிய பேரிடர் மீட்புக் குழு வரவேண்டும் என்று எதிர் பார்க்கிறோமோ?

மு.க.ஸ்டாலின்: மழை இன்னும் பல மாவட்டங்களில் தொடர்ந்து பெய்து கொண்டு வருகிறது. குழுமையாக நிற்கவில்லை. ஓரளவு மழை குறைந்த பின்பு தான் பாதிக்கப்பட்டுள்ள மக்களுக்கு உரிய நிவாரணம் வழங்க வேண்டும். அதே போல், பயிர் சேதத்தைப் பொறுத்தவரையில் மழைநீர் வடிந்தவுடன் முறையாக கணக்கெடுப்பு செய்து, இழப்பீடு தொகை எப்படி வழங்க வேண்டும் என்பதை பிறகு தான் முடிவு செய்ய முடியும். நாளையதினம் தலைமைச்செயலகத்தில், சம்பந்தப்பட்ட அலுவலர்களுடன் கூட்டம் நடத்த இருக்கிறோம். அதில் கலந்தாலோசித்து முடிவு எடுத்து, அதற்குப் பிறகு ஒன்றிய அரசிற்கு இதகுறித்து விளக்கமாக கடிதம் மூலம் தெரிவிப்போம்.

செய்தியாளர்: கானொலி காட்சி வாயிலாக அலுவலர்களுடன் கலந்தாலோசித்தீர்கள். நீங்கள் நேரடியாக செல்ல வாய்ப்பு இருக்கிறதா?

மு.க.ஸ்டாலின்: துணை முதலமைச்சர், அமைச்சர் பெருமக்கள், மூத்த அரசு உயர் அலுவலர்களை அனுப்பி வைத்துள்ளோம். ஏற்கனவே, அந்த மாவட்டங்களில் மாவட்ட ஆட்சியராக பணிபுரிந்த அனுபவமுள்ள அலுவலர்களையும் அனுப்பி வைத்துள்ளோம். தேவைப்பட்டால் நானும் நேரில் செல்வேன்.

இவ்வாறு முதல்வர் மு.க.ஸ்டாலின் அவர்கள் பேட்டியளித்தார்.



நாமக்கல் கிழக்கு மாவட்டம் மோகனூர் பேரூர் பகுதியில் இருந்து அ.தி.மு.க. மற்றும் நாம் தமிழ் கட்சியில் இருந்து விலகி மாற்றுக்கட்சியினர் தி.மு.க.வில் இணைந்தனர். நாம் தமிழர் கட்சியின் முன்னாள் மாவட்ட செயலாளர் வழக்கறிஞர் வினோத்குமார், நகர செயலாளர் செந்தில், மகளிர் பாசறை வள்ளி ஆகியோர் தலைமையில் 200 க்கும் மேற்பட்டோர் நாம் தமிழர் கட்சியில் இருந்து விலகி நாமக்கல் மாவட்டக் கழகச் செயலாளரும், மாநிலங்களவை உறுப்பினரும் நாமக்கல் மாவட்ட மத்திய கூட்டுறவு வங்கி தலைவருமான கே.ஆர்.என். இராஜேசுக்குமார், நாமக்கல் சட்டமன்ற உறுப்பினர் பெ.ராமலிங்கம், மோகனூர் பேரூர் கழகச் செயலாளர் செல்லவேல் (ஏ) சி.செல்வப்பன் ஆகியோர் முன்னிலையில் திமுகவில் தங்களை இணைத்துக் கொண்டனர். நிகழ்ச்சியில் ஒன்றிய நகர செயலாளர்கள், சார்பு அணி நிர்வாகிகள், கழக நிர்வாகிகள் உள்ளிட்ட பலர் கலந்து கொண்டனர்.



தஞ்சை மத்திய மாவட்ட தி.மு.க சார்பில் மறைந்த முன்னாள் அமைச்சர், கழகத்தின் தளகத்தர்களில் ஒருவர் கோ.சி.மணி அவர்களின் 8ஆம் ஆண்டு நினைவு தினத்தை முன்னிட்டு தஞ்சை கலைஞர் அறிவாலயத்தில் அலங்கரிக்கப்பட்ட கோ.சி.மணி அவர்களின் திருவுருவப் படத்திற்கு தலைமைச் செயற்குழு உறுப்பினர் து.செல்வா தலைமையில் மாலை அணிவித்து மரியாதை செய்யப்பட்டது. இந்தநிகழ்வில் மாவட்டக் கழக நிர்வாகிகள் எல்.ஜி.அண்ணா, அ.புண்ணியமூர்த்தி, கனகவள்ளி பாலாஜி, மாநகரச் செயலாளர் சண்.இராமநாதன், மாவட்ட ஊராட்சிக்குழு தலைவர் ஷீரா புண்ணியமூர்த்தி, மாநில மருத்துவ அணி துணைச் செயலாளர் மரு.அஞ்சகம் பூபதி, ஒன்றியச் செயலாளர்கள் கல்லணை செல்லகண்ணு, அருளானந்தசாமி, செல்வராஜ், ரமேஷ், சிவசங்கர், பேரூர் செயலாளர்கள் சி.நாகராஜன், கல்யாணி உள்ளிட்ட மாவட்ட சார்பு அணி நிர்வாகிகள், உள்ளாட்சி பிரதிநிதிகள், கழக முன்னோடிகள் கலந்துகொண்டனர்.